

## నడి చెడు వాడు

నడపించెడు వాడు తెలివైన వాడు

నడి చెడు వాడు తెలుగైనవాడు - ఒక ఆర్యోక్తి

లాబ్ నుంచి ఇంటికి వచ్చి డాక్టర్ గోపాల్రావ్ కోటు విప్పబోతూ ఆలోచనలో పడి ఆగిపోయాడు. ఆలోచన తెగక విసుగెత్తి కోటు విప్పాడు. ఈసారి మణి ఆగలేదు. సినీ పతివ్రత లాగా భర్త కాళ్ల దగ్గర చతికిలబడి జోడు తాళ్లు విప్పింది. జోళ్ళు కాళ్ల నుంచి తొలగించి పమిటతో తుడవబోతుండగా గోపాల్రావ్ కి రోజూ జరగనిదేదో జరుగుతున్నట్టు అర్థమైపోయి, "ఇదేమిటివాళ? సూర్యుడింకా తూర్పునే వున్నాడా? ఇంట్లో రంగనాయకమ్మ పుస్తకాలు కేజీల లెక్కన అమ్మేసావా? పతివ్రతల పుస్తకాలు కేజీల లెక్కన కొనేశావా?" అని ఆశ్చర్యంగా అడిగాడు.

"గ్రహాలేం గతులు తప్పలేదు, నాకు మతి తప్పింది. ఇవాళ నాన్న మనల్ని సినీమాకి తీసుకు వెళ్తానన్నాడు. మీరేమో అది తప్పించుకోటానికో అన్నట్టు, విశాఖపట్నం వెళ్ళే మెయిల్ని బొటర్లో నిలబెట్టే డ్రైవర్లా, బండి తాపీగా నడిపిస్తున్నారు. మీ ముద్దుల కూతురేమో గంట కిందే తయారై కూర్చుంది. అందుకని దానికి బట్టలు మార్చినట్టే మీకూ మార్చాలి కాబోలు. మారుద్దాం అనుకున్నాను. మొన్నమొన్నటి వరకు మీకు ఆత్తయ్య మార్చేది కదా! తప్పేముంది?" అంది మణి.

"నువ్వు నేనూ అమెరికాలో అయిదేళ్లున్నాం. అక్కడ గిన్నెలు కూడా నా చేత తోమించిన నువ్వు, మా అమ్మ నాకు చేసిన ఏ ముద్దు ముచ్చట ఇంకా గుర్తుండేలా చేశావ్ కనుక. ఇవాళ ఏదో అలోచిస్తూ అలస్యం చేశాను" అన్నాడు గోపాల్రావ్. "గవర్నమెంట్ వారి ఆరెండ్ డి లాబ్స్ లో పనిచేసే సైంటిస్టులు ఫాక్టరీ వర్కర్స్ లాగా పొద్దున్న తొమ్మిదికి సాయంత్రం అయిదింటికి మధ్య కాఫీ బ్రేకులు, లంచి బ్రేకులు, కబుర్లు బ్రేకులు మినహాఇంచి కదా పని చేసేది. ఇప్పుడు కూడా ఆలోచించకుండా మెకానికల్ గా కదా పని చేస్తారు! ఇవాళ ఆలోచనకంత అవసరమేమొచ్చిందిట?" అని సాగదీసింది మణి.

మణికి భర్త అంటే బోలెడు గౌరవం. మేనత్త కొడుకే మొగుడు అనుకొంటుంది కాని... కూడా మొగుడేనా! అనుకోదు. గోపాల్రావ్ సీరియస్ గా పనిచేసే సైంటిస్టు అని కూడా తెలుసుకొని ఆ పిల్ల మనసుకారోజు కష్టం తోచింది. ఆ ఊళ్లో తెలుగు సినిమా ఎప్పుడో కాని రాదు. అందులో ఈ రోజు మెగాస్టార్ సినిమా అడ్డోంది. తండ్రి చేత ఎడ్వాన్స్ బుకింగ్ చేయించింది. ఆల్లాంటి రోజు కూడా భర్త ఆలోచనల్లో ఇంటికి వస్తే? మల్లెపూలు పెట్టుకొంది. తెల్లచీర కట్టుకొంది. భర్త గమనించకపోతే అవి ఎవరి కోసం? ఎవరి కోసం?

“ఇవాళ డాక్టర్ వెంగన్నారావుగారు మా లాబ్ కి వచ్చారు. ఆయన్ని తీసుకొని, మా బాస్ డాక్టర్ గాలం నా దగ్గరికి వచ్చారు” అన్నాడు గోపాల్రావ్ తన ఆలోచనలకి ఉపోద్ఘాతంగా.

“వచ్చి?” అని మణి అడిగింది, కూచిపూడి నాట్యంలో సత్యభామ చెలికత్తలాగా.

“వచ్చి సైన్సుకి అపచారం జరిగిపోతోందనీ, మా లాబ్ వున్న వీధికి చివరనున్న లాబ్ లో షోరాలు జరిగిపోతున్నాయనీ, అవి అపడానికి నా సంతకం కావాలనీ అడిగారు” అన్నాడు గోపాల్రావ్.

“మీరిండియాలో ప్రెసిడెంటెప్పుడయ్యారు? మీ సంతకానికంత విలువెల్లా వచ్చింది?” అని అడిగింది కినుక విడువక మణి.

మణికి కోపం వచ్చినప్పుడు ఆమె బుగ్గలు ఎర్రగా ధగ ధగ లాడ్తాయి.

“జోకు లెయ్యకు! మా లాబ్ లో సైంటిస్టు లందరు ఆ లాబ్ లో జరుగుతున్న అన్వయాల్ని నిరసిస్తూ ఆ లాబ్ గవర్నింగ్ కౌన్సిల్ కి రాసిన ఉత్తరం మీద సంతకాలు పెట్టాలని వెంగన్నారావుగారు అన్నారు”

“మీ లాబ్ లో జరిగే అన్వయాలకి ఆ లాబ్ వాళ్ళు సంతకాలు పెడ్తారా?” అని అడిగింది మణి. ఈసారి ఆమె మాటల్లో కోపం లేదు. కొద్ది కుతూహలం వుంది.

“అనుకుంటాను” అన్నాడు గోపాల్రావ్ కొద్దిగా ఆలోచించాక బోలెడు అనుమానంగా.

“అంతకంటే మీ లాబ్ గురించి మీరు, ఆ లాబ్ గురించి వాళ్ళు ఉత్తరాలు రాసి సంతకాలు పెట్టవచ్చు కదా?” అంది మణి.

“అమ్మో! మాకంత ధైర్యం కూడానా?” అన్నాడు గోపాల్రావ్.

“ఇంత కూ ఏ అన్వయం ఎవరికి జరిగింది?” అని అడిగింది మణి.

“డాక్టర్ జగదీశ అని ఆక్స్ ఫర్డ్ రిటర్న్డ్ సైంటిస్టున్నాడు. ఆయన ఆక్స్ ఫర్డ్ లో పదిహేను సంవత్సరాల క్రితం వుండేవాడు. ఆయన అక్కడ వుండగా చేసిన వర్క్ గురించి ఇప్పటికీ గొప్పగా చెప్పుకొంటారు.”

“ఏం? ఇక్కడకి వచ్చాక, గొప్పగా చెప్పుకొనేందుకు ఏమీ చెయ్యలేదా?” అని ఆశ్చర్యంగా అడిగింది మణి.

“తెలియదు. అందుకనే కాబోలు అతని ఉద్యోగం ఈ మధ్య తీసేసారట. ఆల్లా తీసెయ్యడం అన్వయం అని మా డైరెక్టరు రసాయనరావు చూచాయగా వెంగన్నారావుగారితో

అన్నారట. ఈయనికి కొంత వెర్రి వుందికదా? వెంటనే ఆ బాధ్యత భుజాల మీద వేసుకొని సిగ్నేచర్ కాంపైన్ కి బయల్దేరాడు పాలిటిక్స్ లోలాగా”

“యథా రాజా తథా ప్రజ” అంది మణి.

“డాక్టర్ గాలంగారు రసాయనరావు గారెటున్నారో చూసి నడుస్తాడు. అందుకని వెంటనే సంతకం పెట్టాడు. నేను జగదీశగారి ఉద్యోగం తీసెయ్యడం న్యాయం కాదని నమ్మితే కాని పెట్టనన్నాను” అన్నాడు గోపాల్రావు.

అంతవరకు తలుపు దగ్గర నిలబడి జరగుతున్న సంభాషణ అంతా విన్న సిద్ధయ్య “మంచి పన్నేశావురా అల్లుడా! జగదీశుడికి మానవ మాత్రులెల్లా అన్యాయం చేస్తారా! పూజలు మానెయ్యగల్రుగాని, అయినా అసలేటైందో నేను వాకబు చేస్తాలే! నువ్వు గమ్మున రెడికా సినిమా చూసొద్దాం” అన్నాడు గోపాల్రావుతో. సిద్ధయ్యకి మేనల్లుడే అల్లుడు.

మర్నాడపీసుకు పోతున్న గోపాల్రావుకి, “సాయింత్రానికంతా కూపీ తీస్తాగాని నువ్వు తొందరపడి సొంతకమెట్టబోకు” అని హెచ్చరించాడు సిద్ధయ్య. గోపాల్రావు లాబ్ కి వెళ్లిపోయాడు. అతనే వెళ్లముందర సిద్ధయ్యతో తనకి తెలిసింది చెప్పాడు.

ఆ ఊళ్లో రెండు ప్రఖ్యాతమైన సైన్సు లాబ్స్ వున్నాయి. ఒకటి జవహరలాల్ నెహ్రూ పేరు మీద వుంది. రాజీవ్ గాంధీ కాలంలో దానికా పేరు పెట్టడం వల్ల దాన్ని స్థానికులు తాతగారి లాబ్ అని అనసాగారు. తాతగారి లాబ్ కి రసాయన రావు డైరెక్టర్. అందులో ఒక శాఖకి డాక్టర్ గాలం రామరాజు పెద్ద. అతని వద్ద గోపాల్రావు పన్నేస్తున్నాడు. గోపాల్రావుకి చిన్నప్పట్నుంచీ దేశమన్నా, సైన్సున్నా ప్రేమ. రాజకీయాలన్నా పబ్లిసిటీ అన్నా విసుగు.

రెండో లాబ్ లో వర్కింగ్ కండిషన్స్ చాలా సివియర్ గా వుంటాయనుకొంటారు. అది ప్రభుత్వం మంచి ధన సహాయం పొందుతుందే కాని ప్రైవేటు సంస్థ. అందులో అంతా ఒక కుటుంబంలోని వారిలా వుంటారు అని కొందరు, అంతా ఒక కుటుంబంలోని వారేనని మరి కొందరు అంటారు. అల్లా వుండని వారి ఉద్యోగాలకి ఉద్వాసన చెప్తారు. ఉద్యోగం చెయ్యడానికి వుండే పరిస్థితులు సివియర్ గా వుండడం వల్ల అది సివియర్ ఇన్ స్టిట్యూట్ అన్న పేరు పొందింది. ఆ పేరు అందర్నీలా పడి సివియర్ ఇన్ స్టిట్యూట్ అయింది. దానికి రామన్ డైరెక్టర్. అతని ఇన్ స్టిట్యూట్ లో వెంగన్నారావు జగదీశలు పన్నేస్తున్నారు.

రసాయనరావు, రామన్ లు ఇద్దరూ ఘనులే! ఇద్దరూ తమ లాబ్స్ ని గవర్నర్ చేసే గవర్నింగ్ కౌన్సిల్స్ నీ, వాటి పీఠాధిపతుల్నీ జేబులో వేసుకొని అప్పుడప్పుడు ఆ జేబుల్లో బలాణీలు వేస్తూ వాళ్లని తృప్తి పరుస్తున్నారు.

అయితే రామన్ కి, రసాయనరావుకి విపరీతమైన పోటీ. రామన్ శాస్త్రజ్ఞుల సమాఖ్య అని ఒక ఏకాడెమీ పెట్టి అందులో కొందరు పెలోస్ ఆఫ్ రాయల్ సొసైటీలను సభ్యులుగా చేర్చి దానికి పేరు ప్రఖ్యాతులార్జించి పెట్టి అటువంటి సంస్థలో సభ్యత్వం కోసం భారతీయ శాస్త్రజ్ఞులు పోటీ పడేలా చేశాడు. అందులో సభ్యత్వం రావడానికి శక్తి వుండాలిగాని, అది

చాలదు. రామన్ పట్ల భక్తి కూడా వుండాలి. ఉన్న వాళ్ళని మాత్రమే లోపలికి వదుల్తాడు. వదిలే ముందు శా.స.స అని చక్రాంకితాలు వేస్తాడు. అంటే శాస్త్రజ్ఞుల సమాఖ్య సభ్యుడు అని అర్థం. కాన్పరెన్సు తిరునాళ్ళలో, శాస్త్రజ్ఞులు చొక్కాల్ని వీపు మీదకి జార్చి ఆ చక్రాంకితాల్ని ప్రదర్శిస్తూ వుంటారు.

ఇదంతా రసాయనరావు కంటికింపుగా కాక కంటగింపుగా తయారైంది. అతగాడు దాంతో మూడక్షరాల సంస్థ పెట్టాడు. దాని పేరు సంఘటిత శాస్త్రజ్ఞులు సదస్సు (సశాస) అందులో కొందరు నోబెల్ లారెట్స్ ని బతిమాలి సభ్యులుగా చేశాడు. దీంట్లో సభ్యులవటానికి శక్తి వుండాలి గాని కొద్దిగా వుంటే చాలదు. బోలెడుండాలి. భక్తి వుండటం మంచిదే కాని, యుక్తి ప్రధానం అని ప్రచారం చేశాడు. రసాయనరావు నమ్మకాల్లో ఒకటి అమితాబ్ ని సూపర్ స్టార్ గా, యండమూరిని సూపర్ రైటర్ గా పత్రికలే తయారుచేసాయన్నది. “ప్రచారం నా ఆచారం” అంటూ వుంటాడు. దానికి చాలా ప్రచారం చేయించాడు. పత్రికల్లో రామన్ పేరు కన్నా తన పేరు ఎక్కువ సార్లు వచ్చేటట్టు చూసుకొని దానివల్ల రామన్ కంటే రసాయన రావు ఎక్కువ ఎవార్డులు సంపాదించాడు. ఎక్కువ ఎవార్డుల వల్ల ఎక్కువ పేరు, ఎక్కువ పేరు వల్ల ఎక్కువ ప్రచారం, ఎక్కువ ప్రచారం వల్ల ఎక్కువ పేరు, ఎక్కువ పేరు వల్ల ఎక్కువ ఎవార్డులు వచ్చాయి. ఆయన వ్రాసి అచ్చేసిన పేపర్లన్నీ చదవడానికి సాధ్యం కాదు. “మీరు సదివేస్తూనే వుంటారు. ఆయన అచ్చుగుద్దేస్తూనే వుంటాడు” అంటారు రావుగోపాల్రావ్ స్టైల్లో ఆయన శిష్యులు. ఆయన కింద మెరికల్లాంటి శిష్యులు ఓ పది మంది వున్నారు. వాళ్లు నెలకి తలా ఓ పేపరు వ్రాస్తారు. అఫ్ కోర్స్ అందరూ ఆయన్ని బతిమాలి ఆయన పేరు పెడ్తారు. ఆయన పేరు పెడతే చాలు అవి ఏ జర్నల్లో కావాలంటే అందులో అచ్చవుతాయి. ఇంతకూ స.శా.స., సభ్యులని గుర్తుపట్టేందుకు వీలుగా రసాయనరావు వారికి కణతల మీద ముద్దర్లు కొడ్తూ వుంటాడు, వాళ్ళకి చొక్కాలు వీపు మీదకి జార్చాల్సిన అవసరం లేకుండా.

ఇదంతా గోపాల్రావ్ సిద్ధయ్యకి చెప్పి “డాక్టర్ జగదీశకి, డాక్టర్ రామన్ కి మంచి స్నేహమే వుంది. మరి ఈ గొడవేమిటో కాస్త విచారించు” అన్నాడు.

సిద్ధయ్య మంత్రుల్లో మంతనాలు జరుపుతాడు. వారు తన ప్రాంతానికి వచ్చినప్పుడు కష్టాలు విచారించి, సుఖాలు ఏర్పాటు చేస్తాడు. అందువల్ల సరసతలో జాణలతోను, రసికతలో రాణులతోను పరిచయాలున్నాయి. అల్లుడి ఉద్యోగపు ఊళ్లో కూడా కాంతతో కాంటాక్టుంది. “ఆ ఊళ్లో మా కాంతుంది” అని సిద్ధయ్యకి పరిచయం చేసింది ఓసారి హైదరాబాద్లోని ఓ వారకాంత.

సిద్ధయ్య ముందు సీవియార్ ఇన్ స్టిట్యూట్ కి వెళ్ళాడు. అక్కడ రామన్ ని కలుసుకున్నాడు, తనకు ఫలానా మంత్రి తెల్పునంటూ. “అవునా! చూడండి నా మీద అన్యాయ ప్రచారం చేస్తున్నాడీ జగదీశ, ఉద్యోగం తీసేసానన్న కోపం కొద్దీ” అంటూ మొదలుపెట్టి “మీ అల్లుడు తాతగారి లాబ్లో వున్నాడా? అయితే సంతకం పెట్టద్దనండి” అంటూ వేడుకొన్నాడు.

సిద్ధయ్య బయటికి వస్తుంటే జగదీశ కనిపించి, “మీ అల్లుడు తాతగారి లాబ్లో

పనిచేస్తుంటే నా పక్షమే వుండాలి కదా! మరి మీరు శతృపక్షంలో ఎల్లా చేరారు?" అని కేకలు వేశాడు.

సిద్ధయ్య తనకున్న పలుకుబడి వివరించాడు. జగదీశ లెంపలు వేసు కొని, "అల్లా అయితే రామన్ గాడికి మీరు గడ్డి పెట్టడానికి వెళ్లి వుంటారు. అవునా! అయినా ఈ రోజుల్లో కూడా గడ్డి పెట్టే ఎల్లాగండి! బోలెడు ఖరీదు కదా! పెంట పెట్టండి చాలు" అని తన కథంతా చెప్పి, "కావాలంటే కాంతనడగండి" అన్నాడు.

సిద్ధయ్య ఇంటికి వచ్చి భోం చేసి కాంత ఇంటికి వెళ్లి ఆమె ఇచ్చిన తాంబూలం వేసుకొని నముల్తూ ఆమె చెప్పిన కథ విన్నాడు. ఆపైన ఇంటికి వచ్చి గోపాల్రావ్ ఇంటికి వచ్చే దాకా నిశ్చింతగా నిద్రపోయాడు.

గోపాల్రావ్ సాయంత్రం ఇంటికి వచ్చి వళ్లు కడుక్కుని పంచ కట్టుకొని మణి ఇచ్చిన టీ కప్పు పుచ్చుకొని ఫాన్ కింద సేద తీరుతూ వుంటే సిద్ధయ్య లేచి వచ్చాడు.

"కనుక్కున్నావా మావయ్యా?" అని అడిగాడు గోపన్న.

"ఆ. చెప్తాలే! కాస్త నన్ను పూర్తిగా తెలివడ్డీ.. అమ్మాయి మణెమ్మా! కాస్త కాఫీ పట్రా" అని ఆర్డరు వేసి పాగాకు కాడ తీసి దాన్ని చుట్టి వాసన చూసి, చివరి ముక్క కొరికి ఏష్ ట్రేలోకి వూసి, దాన్ని అంటించాడు. ఇంతలో మణి కాఫీ తెచ్చి తండ్రి కిచ్చింది.

"చెప్పు మావయ్యా! వెధవ నస్సెన్స్ తో చంపక!" అన్నాడు గోపన్న.

"నీకంతా తొందరరా! చెప్తాను" అని తన కూతురు మణిని ఆపేక్షగా చూసి గోపన్నకి కథ చెప్పడం మొదలుపెట్టాడు సిద్ధయ్య.

"రామన్, జగదీశ లిద్దరూ మొన్న మొన్నటి వర కూ ఒక కంచంలో తిని ఒక మంచంలో తొంగున్నోళ్లు" అని నాటకీయత కోసం ఆగాడు సిద్ధయ్య. మణి లోపలికి వెళ్లింది అర్థం చేసుకొని.

"సైన్సు విషయాలు అసందిగ్ధంగాను అలంకార రహితంగాను చెప్పు" అని కోరాడు గోపన్న.

"ఎట్రా సైంటిఫిక్స్ కి మాత్రం అలంకారాలొద్దూ! అయినా నేనెప్పింది అక్షరాలా నిజమే" అన్నాడు ససైన్సు చెడకుండా.

"ఎల్లా?" అని కుతూహలంగా అడిగాడు గోపన్న.

"ఈశిద్దరికీ మందు కల్పి కొట్టే అలవాటుంది. అప్పుడు జీడిపప్పులు, ఏర్పనగ బద్దలు ఒక కంచంలో పోసుకొని మధ్యలో ఎట్టుకొని అందులోంచి ఇద్దరు తీసుకు తినేవోళ్లు. మందు కల్పి కొట్టినట్టే ఓ మగువని కల్పి జాయింట్ గా వాళ్ల అడ్డాలో వుంచుకున్నారు. ఆ పిల్ల మరెవరో కాదు. తెలుగింటి ఆడపడుచు కాంత. మన ముఖ్య మంత్రిగారువచ్చిన ఓ పడుచు ఆడవారి పార్టీలో నాకు పరిచయం అయిందిలే! ఇంతకూ వీరిద్దరికీ కాంత మూలకంగా ఓ మంచం మీద పడుకునే అలవాటైంది. పోతే ఒకరో రోజు, మరోకరు మరో రోజు. అదన్నమాట, ఓ కంచంలో తిని ఓ మంచంలో పడుక్కోటం" అని వివరించాడు సిద్ధయ్య. మణి బియ్యం

తెచ్చుకొంది రాళ్లరటానికి, “ఇంక రామ్మా” అని తండ్రి పిలవగా. మణి బియ్యంలో రాళ్లెత్తున్నప్పుడు తండ్రి సన్మరపక్షం. కాని విషయాలు వివరిస్తున్నప్పుడు చెముడు నటించి తండ్రి ఇబ్బంది తప్పిస్తుంది.

సిద్ధయ్య గోపన్నకి చెప్పిన కథ టూకీగా ఇది.

ఓసారి రామన్ ఆక్స్ఫర్డ్ వెళ్ళినప్పుడు ఎవరో దొరలు స్కాచ్ని మెచ్చుకొంటుంటే, “మా నాటు ముందు మీ నీటు దిగదుడుపే!” అన్నారుట ఎవరో. ఎవరా అని రామన్ ఆశ్చర్యంగా చూశాడట. ఆ మాటలన్నది డాక్టర్ జగదీశ అని పోల్చుకొన్నాక “మనిద్దరిదీ ఒకే టేస్టు. మనిద్దరం కలిసి పనిచెయ్యగలమని నా నమ్మకం. మీరు ఇండియా వస్తే మా ఇన్స్టిట్యూట్లో ఉద్యోగం ఇస్తాను” అని రామన్ చెప్పి అక్కడికక్కడ జగదీశకి చక్రాంకితాలు వేశాడు.

తరువాత సంవత్సరానికి జగదీశ ఇండియా వచ్చి సివియార్ ఇన్స్టిట్యూట్లో చేరాడు. ఆపైన అతను ఏ‘నాడు’ వెళ్లే ఆనాటి కల్లా, సారా తీసుకు వచ్చి రామన్ కిస్తూ రామన్తో కలిసి తీసుకుంటూ వచ్చాడు. ఆ విధంగా అయిదు సంవత్సరాలు గడిచిపోయాయి. రామన్ తన ఇన్స్టిట్యూట్ కౌన్సిల్ చేత జగదీశ ఉద్యోగం కాంట్రాక్టు మరో అయిదు సంవత్సరాలకి రిన్యూ చేయించాడు. జగదీశ ఏం చేశాడు? ఏం చేస్తాడు? అన్న ప్రశ్నలు ఎవరూ లేవనెత్తలేదు, ఆ సమయంలో అలవాటు లేని కారణంగా.

ఈ అయిదు సంవత్సరాల్లో జగదీశ సైన్సులో పని చెయ్యకపోలేదు. చేశాడు. కాని అంతకంటే ‘రామన్ని సంతోషపరచడం ఎల్లా?’ అన్న విషయంలో ఎక్కువ కృషి చేశాడు. రామన్కి తను తన ఇన్స్టిట్యూట్లో అందరి కంటే ఘనుడనన్న అభిప్రాయం వుంది. అందుకని అతని కంటే ఎవరూ ఎక్కువ పేపర్లు అచ్చేవేయలేరని నమ్ముతాడు. అల్లా వేయ కుండా, అందులో నాలుగు కాలాలపాటు పని చేయదల్చుకొన్నవారు జాగ్రత్త పడ్డారు.

ఆఖరికి నాటు తాగేటప్పుడు కూడా రామన్ కంటే తనకి భరాయించుకొనే శక్తి తక్కువ అని రామన్ అనుకొనేలాగా జగదీశ జాగ్రత్తపడాలని గుర్తించాడు. రామన్ ఆరు గ్లాసులు తాగితే జగదీశ నాలుగు గ్లాసులు కైపెక్కినట్టు నటించి మానేసేవాడు. “ఓష్ ఇంతేనా నీ లిమిట్, నీ కెపాసిటీ” అని రామన్ని నవ్వనిచ్చేవాడు. రామన్కి స్కూటర్ నడపడం రాదు. అంతకంటే భయం అవడం ఎక్కువ సత్యం. అందుకని స్కూటరు అమ్మేశాడు జగదీశ.

రామన్, రసాయనరావుల కోల్డ్వార్లో జగదీశ, రామన్కి సైన్యాధిపతిగా పనిచేశాడు. జగదీశ యొక్క రెండో కాంట్రాక్టు పీరియడ్లో కాంతతో పరిచయం అయింది ఇద్దరికీ. అక్కడ కూడా రామన్ ఆధిక్యత నిలబెట్టాడు జగదీశ. మందుకొట్టడం అయిపోయాక రామన్ని అక్కడ విడిచిపెట్టి వెళ్ళిపోయేవాడు జగదీశ. రామన్ నెలకి పది రోజులు ఊళ్ళో ఎలాగో ఉండడు కనుక ఆ రోజుల్లో తను సర్దుకొనేవాడు. ఇలా, మరి అయిదు సంవత్సరాలు గడిచి రెండోసారి కాంట్రాక్టు రిన్యూ అయింది. రామన్కి, తనకి వున్న వారే, తనకి తన కింద వారికి వుండేలా జగదీశ జాగ్రత్త పడ్డాడు.

ఇల్లా వుండగా, ఒకసారి తాగుతున్నప్పుడు సైన్సు డిస్కస్ చెయ్యడం మొదలు పెట్టారు. ఆ చర్చలో పూర్తిగా లీనమై జగదీశ కౌంటు మర్చిపోయి రామన్‌ని దాటిపోయాడు. రామన్ క్షమించాడు. కాని ఆపైన రామన్ ఎవరో తనెవరో తారతమ్యాలు మర్చిపోయాడు. ఆపైన ఏమైందో “యూనో హావ్ మచ్ ఐ నో సోమచ్” లోకి వెళ్ళిపోయాడు జగదీశ.

రామన్ అప్పటికీ “నీ హద్దులు దాటున్నావ్” అని హెచ్చరించి చూశాడు. జగదీశ వినిపించుకోలేదు. రామన్ కోపంతో లేచి నిలబడ్డాడు. కాంత జగదీశ తప్పు కాయమంది. “వాడ్ని బతిమాలాల్సిన అవసరం నాకేం వుంది. నేను నా స్వంత శక్తి వల్ల ఇక్కడున్నాను. నేను లేనిదే సివియార్ ఇన్స్టిట్యూట్ లేదు” అని జగదీశ వాగాడు మందు ప్రభావం వల్ల, అది ఇచ్చిన ధైర్యంతో.

లేచి నిలబడిన రామన్ విసవిసా బయటికి వెళ్ళిపోయాడు. ఆ మర్నాడు నిషా తగ్గక జరిగిన పొరపాటు తెలుసుకొని క్షమాపణ చెప్పుకున్నాడు జగదీశ. “నిన్న కాంతింట్లో ఆమె ముందర అన్నావు! రేపు కాన్ఫరెన్సులో అందరి ముందూ అంటావు. నిన్ను క్షమించను” అన్నాడు రామన్.

ఈ గొడవ రసాయనరావు చెవుల్లో పడింది. అతనరైంటుగా జగదీశని రమ్మని చెప్పి, “నీది, నాది ఒక ఊరే! తెల్సా! అయినా నువ్వు అన్నదాంట్లో అబద్ధం ఏముంది? అంతా నిజమే కదా!” అంటూ అతనెటో చూస్తున్నప్పుడు అతని కణత మీద స.శా.స. సభ్యుడని ముద్ర కొట్టేశాడు. రామన్ మండిపడ్డాడు.

చిలికి చిలికి గాలివాన పెద్దదయింది. జగదీశ ఉద్యోగంలో జేరిన పదిహేను సంవత్సరాల కతని ఉద్యోగం ఊడింది. జగదీశ వటవృక్షంలాగా ఎదిగాడని, అతను జానియర్స్‌ని తన కింద ఎవర్ని పెరగనీయడం లేదని కారణం చెప్పారు, అతన్ని ఉద్యోగం నుంచి తొలగించినవారు.

రసాయనరావు అందరితోను, “అమెరికాలో ఉద్యోగం తీసెయ్యదలుచుకొంటే మొదటి కాంట్రాక్టు పూర్తవగానే తీసేస్తారు. అంతేకాని, మూడు కాంట్రాక్టుల కాలం తరువాత తియ్యరు. అంత సీనియర్ ఉద్యోగం తియ్యడం అన్యాయం.” అంటూ వచ్చాడు, అందరికీ వినపడే లాగా.

అవసరానికి అమెరికాలో ఇల్లాగా అల్లాగా అంటూ వుండడం, ఇబ్బందికీ “మనది భారత దేశం. మనం అమెరికాలో లేము” అంటూ దాటవెయ్యడం, రసాయనరావుకి రామన్‌కి అలవాటే. కనుక రామన్ “ఇది అమెరికాదు. ఇండియా. అమెరికాలో లాగా ఇక్కడ అయిదేళ్ళు పని చేస్తే చాలదు. జీవితాంతం పని చెయ్యాలి. తాతగారి లాబ్‌లో పనిచేసే వాళ్ళు అయిదేళ్ళు చేస్తే చాలేమో కాని మా ఇన్స్టిట్యూట్‌లో అల్లా కాదు. మాది ప్రభుత్వ సంస్థ కాదు మరి” అని చురకలేశాడు.

రసాయనరావు ఈ విషయంలో సీవియార్ ఇన్స్టిట్యూట్ శాస్త్రజ్ఞులతో మంతనాలు సాగించాడు. “మీరంతా రామన్‌ని ఎదిరించండి. ఆ సంస్థ అతని బాబుగారి సొమ్మా! ఎందుకు భయపడ్తారు? మీకు మా లాబ్‌లో సైంటిస్టులు వత్తాసు వస్తారు” అని కబురు పెట్టాడు.

రసాయనరావుకీ వేరే సంస్థలో యూనియన్లని సమర్థించే అలవాటుంది.

సి.వి.యార్ ఇన్స్టిట్యూట్లో వెంగన్నారావు అనే తెలుగాయన వున్నాడు. ఆయన ఉద్రేకపడి పోయాడు. సంతకాలు పెట్టించే ఉద్యమాన్ని తన భుజాల మీద కెత్తుకున్నాడు.

“అందుకురా గోపన్నా! ఆ తెలుగాయన నీ దగ్గరికి వచ్చింది. ఆయన వస్తే తెలుగోళ్ళంతా సొంతకాలెడ్డారని మీ పెద్దాయన ఆశపడి పంపాడ్రా” అన్నాడు సిద్దయ్య.

“సీవియార్ ఇన్స్టిట్యూట్ తన బాబు సొమ్మని రామన్ అనుకోడం తప్పే! కాని తాతగారి లాబ్ తన తాతగారి ముల్లె అని మా రసాయనరావు కూడా అనుకొంటాడు కదా! వీళ్ళందరూ సైన్సు జమీన్కి గుత్తందార్లే. రామన్, రసాయనరావు లిద్దరూ వటవృక్షాలే. వీళ్ళు మాత్రం తమ కింద వారి నెదగనిస్తున్నారా? కాని రామన్ నుంచి జగదీశ పొందిన లాభాల్లో సైంటిస్టు కమ్యూనిటీకి పాలు లేదు కదా! మరి అతని దెబ్బలాటలో మాత్రం మనకి వాటా ఎందుకు?” అంటూ గోపన్న సంతకం పెట్టలేదు. వెంగన్నారావు చిన్నబుచ్చుకున్నాడు.

“రసాయనరావు వెంగన్నారావుకి స.శా.స. సభ్యత్వం ఆశ పెట్టాడు. లేకపోతే అంత దురద ఇతనికెందుకు?” అంటూ రామన్ ప్రచారం చేశాడు.

అయితే ప్రచారం విషయంలో రసాయనరావు అఖండుడు. తను రామన్ని డైరెక్టుగా ఎటాక్ చెయ్యకుండా, జగదీశని సపోర్ట్ చెయ్యకుండా తను జగదీశ వెనకాతల వున్నాడని అతని పక్షం వహించినవారే తన ఇష్టులు అని ప్రచారం కానిచ్చాడు. తనని వ్యతిరేకించినవారు తన కయిష్టులని కూడా ప్రచారం కానిచ్చాడు.

రసాయనరావు ఆశీర్వాదం ఎవరికుందో, ఆగ్రహానికి ఎవరు గురౌతారో తెలియగానే చాలా మంది సైన్సులో దిట్టలు సంతకాలు పెట్టారు. సైన్సులో శక్తి వేరు, వ్యక్తిత్వం వేరు.

వార్తా పత్రికలు జగదీశకి జరుగుతున్న అన్యాయం గురించి వ్యాసాలు వ్రాశాయి. జగదీశ ఉద్యోగం రిన్యూ చెయ్యక రామన్కి తప్పలేదు. ఇతరతర శక్తుల ప్రభావం గుర్తించని వెంగన్నారావు ఇదంతా తన ప్రయోజకత్వం అనుకొన్నాడు.

వెంగన్నారావుకి రామన్ స.శా.స. సభ్యత్వం తీసేశాడు. వెంగన్నారావు ఉక్రోషంతో ఉద్యోగి గానికి రాజీనామా ఇచ్చాడు. అతనికి స.శా.స. సభ్యత్వం ఇవ్వలేదు సరికదా “అతనంతట అతను ఉద్యోగం రాజీనామా చేస్తే నేనేం చెయ్యను” అన్నాడు రసాయనరావు డాక్టర్ గాలంతో. గాలం “మరే” అన్నాడు ఆయన్తో ఏకీభవించి.

సైంటిస్టు కమ్యూనిటీ అంతా “వెంగన్నారావు రాజీనామా స్వీకరించరాదు” అని ముక్త కంఠంతో ఘోషిస్తారని ఊహించిన వెంగన్నారావు ఊహ తప్పింది. జగదీశ కూడా పెదవి విప్ప లేదు. నడిపించే వారి మంచికే ప్రమాదం రాలేదు. నడిచెడు వాడు చెడ్డాడు.

“వెంగన్నారావు ఇంటి పేరు వెర్రిట కదా!” అన్నాడు సిద్దయ్య.

“ఇనీషియల్ ‘వి’ అంటేకాని ‘వి’ అంటే వెర్రి అనుకోను” అన్నాడు గోపన్న.

ప్రెస్సులో “గొడవలు జరగడానికి, ముగియడానికి కూడా సైన్సులో రాజకీయాలే కారణం అని డాక్టర్ వెంగన్నారావుగారు అన్నారు” అంటూ ఓ వార్త అయిదో పేజీలో మరణవార్తల కాలం పక్కన చిన్నగా అచ్చయింది.

[మనవి : ఈ కథ ఏ ఒక్కరిని ఏ కొక్క సంస్థని ఉద్దేశించి వ్రాసినది కాదు. ఎన్నో సంస్థలను, వ్యక్తులను పరిశీలించి పాటర్న్ రికగ్నైజ్ చేసి వ్రాశాననుకొంటున్నాను. అందుచేత ఎవరైనా ఇది మా కథనని స్వంతం చేసుకోబోతే అది కేవలం వారికి ఇతర్లను తక్కువ అంచనా వేసే అహంకార స్వభాం వుండటం వల్లననేనని, నేను నమ్ముతాను. ప్రజల అందరి సొత్తునూ తమ సొత్తుగా భావించి స్వంతం చేసుకోబోవటం ఐ.సి.పి. వదో, ఏదో సెక్షన్ కింద దండనార్హమని కూడా నమ్ముతున్నాను.

ఇది కేవలం కల్పిత కథ. ఇది చరిత్ర కాదు. ఇది ఏ డైరెక్టర్ యొక్క సంస్థలో ఆతని పరిపాలనను కాని, ఇతర సంస్థలలో ఆతని జోక్యాన్ని కాని యధాతథంగా చిత్రస్తుందన్న నమ్మకం రచయితకే లేదు. ఎందుకంటే వారు చిద్విలాసులు. వారి లీలలు వారు తెలియజేసినంత వరకే మనకి తెలుస్తాయి.

కాని డైరెక్టర్లంతా అవిరి, నీరు, మంచులాగా తేడాగా కనిపిస్తారేమో గాని, అందరి అభిరుచుల జాడా నొక్కలాగుండును. అందరి ధాతువు ఒక్కటే! ఇది గోపన్న ఉరఫ్ గోపాల్రావ్ సుదీర్ఘ పరిశోధనా పరితం.

- రచయిత]

ఆంధ్రజ్యోతి వార పత్రిక, దీపావళి 1991

